



## ПЕШГУФТОР

Довталабони гиромӣ! Шумо дар остонаи як марҳалаи муҳимми ҳаёти худ – омодагӣ ба имтиҳонҳои марказонидаи дохилшавӣ (ИМД) ба муассисаҳои таълимии таҳсилоти миёна ва олии касбии Ҷумҳурии Тоҷикистон ва донишҷӯӣ шудан ҳастед. Бо роҳандозии ИМД дастрасӣ ба таҳсилоти миёна ва олии касбии Ҷумҳурии Тоҷикистон комилан беҳбуд ёфта, сифати қабули донишҷӯён ба муассисаҳои таълимии ин зинаҳои таҳсилот баланд шуд. Таъсиси Маркази миллии тестии назди Президенти Ҷумҳурии Тоҷикистон ва чорӣ гардидани низоми ИМД ташаббуси бевоситаи Президенти Ҷумҳурии Тоҷикистон муҳтарам Эмомалӣ Раҳмон ва як нишони сиёсати маорифпарваронаи Роҳбари давлат аст.

Дарк кардан зарур аст, ки дониш ва омӯзиши бештар дар ин марҳала барои шумо, довталабони азиз, нақши махсус ва намоён дорад. Он дарҳои навро ба сӯи имкониятҳои нав мекушояд ва уфукҳои рушди шахсӣ ва касбии шуморо васеъ мекунад. Аҳамияти донишро, хусусан дар ҷаҳони муосир, хеле зиёд арзёбӣ кардан мумкин аст. Дониш ва малакаю маҳорат на танҳо гавари соҳиб шудан ба касби муносибу мақбул ва кори хубу пурсамар дар ҳаёти оянда, балки омили иштироки бошуурунаи шахс дар ҷамъият ва зиндагии бароҳати ўст. Дар шароити тағйирёбии босуръат ва ҷаҳонишавӣ таълиму таҳсилоти касбӣ ба як раванди муттасил ва ногузир табдил ёфта, аз ҳар як шахс ҷаҳду талоши комил, омодагӣ ба дигаргуниҳои ҷаррӯзаӣ ҳаёт ва афтухезҳо дар ин роҳ, омӯзиши пайваста ва такмилу худсозии доимиро тақозо мекунад. Бо омӯхтани фанҳои таълимӣ ва ҳосил кардани малакаю маҳоратҳо дар таҳсил ба таври шоиста шумо на танҳо ба имтиҳонҳои марказонидаи дохилшавӣ тайёрӣ мебинед, балки ба ҳаёти ояндаи худ асос мегузоред. Шахси соҳибдонишу соҳибҳунар на фақат барои худ ояндаи хуб месозад, балки дар ободонии ватанаш, барои пешрафти иқтисодиёт, илм ва фарҳанги он ва рушди тамоми ҷамъият саҳмгузор мешавад. Донишу малакаҳо ба шумо на танҳо дар фаъолияти касбӣ, балки, маҷмуан, дар ҳаёт кумак хоҳанд кард, мушкilotатонро осон, рӯзгоратонро зебо, орзуо омонатонро амалишаванда хоҳанд кард.

Дар ёд доред, ки муваффақият тасодуфан ба даст намеояд. Комёбӣ натиҷаи омӯзишу кору талоши собитқадмона ва фидокорихост. Ҳар лаҳзаи вақтро, ки арзиши гарон дорад, барои омӯзиш ва рушди шахсии худ пурсамарона ва ҳадафмандона истифода баред.

Донишу донишомӯзӣ барои бунёди ҷомеаи устуворе, ки дар таҳдидҳои терроризм, ифротгароӣ, коррупсия ва хурофоту таассуб тоб оварда метавонад, нақши калидӣ дорад. Дар ҷаҳони муосир, вақте ки иттилоот дар ҳама ҷо ва ҳар вақте дастрас аст, ба интиҳоби донишу маълумоте, ки тафаккури созанда ва ҳисси масъулияти шаҳрвандиро ташаккул медиҳад, огоҳона муносибат кардан муҳим аст. Ҷаҳони муосир аз мо на танҳо фаҳмиши назариявӣ, балки татбиқи амалии донишро барои пешгирӣ аз терроризму экстремизм ва амалу ҳолатҳои коррупсионӣ ва ҷаҳолату зиёдаравӣ дар ҳама самтҳо тақозо мекунад.

Донишандӯзӣ муҳимтарин омили ташаккули таҳаммулпазирӣ, пешгирӣ аз ҷаҳлу хурофот, эҳтиром ба инсон, донишдони ҳуқуқи худ ва мавқеи ҷаҳл доштан дар ҷомеа мебошад. Шахси дорои илму донишҳои замонавӣ дар ҳеҷ мавриде фирефтаю гумроҳ намешавад. Аз ин рӯ, ҳар қадаре ки насли наврас ва ҷавон ба таълиму омӯзиш, ба илму маориф бештар рӯ ораду машғул бошад, ҳамоно қадар имконоту ҳолатҳои зуҳури ифротгароиву тундгароӣ ва омилҳои фасоду коррупсионӣ камтар мешавад.

Дар интиҳоби касбу таҳассус ва муассисаи таълимӣ бо масъулияти зиёд ва чиддӣ муносибат кунед. Бикӯшед, он ихтисосро интиҳоб кунед, ки воқеан, мақбулатон ва ба лаёқату истеъдодатон мувофиқ бошад. Агар интиҳоби касбу ихтисосро ба таври дигар – интиҳоби ояндаи худ гӯем, ғалат нахоҳад шуд, зеро чигунагии ҳаёт, самту ҷодаҳои зиндагӣ, ки шумо дар он фаъолият рушд мекунед, ба касбу пеша, ба ихтисоси интиҳобкардаатон алоқаю вобастагии зиёд дорад. Касбу ихтисос дар давоми тамоми ҳаётатон коромад шуда, рақобатпазирии шуморо дар бозори меҳнат афзоиш медиҳад ва ҳамчунин, ҷаҳони ботиниатонро ғанӣ мегардонад.

Бо истифода аз ҳамаи шароиту имконоти мусоиди омодакардаи Маркази миллии тестии назди Президенти Ҷумҳурии Тоҷикистон ва азхуд кардани барномаҳои таълимӣ ба имтиҳонҳои дохилшавӣ хуб омода шуда, аз рӯйи ихтисоси дилхоҳатон ба номи донишҷӯӣ сазовор гардед.

Хонед, донед, дуруст амал кунед ва ҳамин басанда аст, ки шумо ба матлуби дил бирасед – донишҷӯӣ шавед. Тақягоҳу дастгири ёвари шумо танҳо донишу малакаю маҳорати арзандаи шумост ва аз ин рӯ, фирефтаву умедвори касеву чизи дигаре нашавед. Омӯзед, ба имтиҳонҳо омода шавед ва бовар дошта бошед, ки Маркази миллии тестӣ таъмини шаффофияту адолатро дар ҳамаи марҳалаҳои ИМД кафолат медиҳад. Тавре кӯшеду хонеду омӯзеду донед, ки дар оянда аз донишу касбу кори шумо, аз дастовардҳои илмию ҳунарии шумо на танҳо худатон, балки атрофиёнатон, волидон, дӯстон ва ҳамватанонатон ифтихор кунанд.

Дар баробари таҳсили хуб донистану риоя кардани шарту қоидаву талабот барои номнависӣ ва имтиҳонот низ муҳим аст. Бо ин мақсад дар дастури иттилоотию методии “Роҳнамои довталаб” ҳамаи маълумоти муфид ба шумо пешниҳод шудааст. Маълумоти дахлдорро аз он хонеду амал кунед.

Ба шумо дар амалишавии мақсадҳоятон барои донишҷӯӣ комёбӣ таманно дорам ва итминон дорам, ки дониши имрӯз андӯхтаатон фардо тақягоҳи шумо мегардад.

**Чаъфарзода Сабзалӣ Файзалӣ,**  
**директори Маркази миллии тестии**  
**назди Президенти Ҷумҳурии Тоҷикистон**